



На слыху

Дадатковыя меры бяспекі

Студэнтаў з Кітая размесцяць у цэнтры «Брыганціна», а работнікі «Вялікага каменя» каранцін правядуць у сваіх кватэрах

Для студэнтаў, якія прыбываюць з Кітая, падрыхтаваны месцы ў аздараўленчым цэнтры «Брыганціна» Белдзяржуніверсітэта. Работнікі «Вялікага каменя», якія таксама вяртаюцца з КНР пасля навагодніх свят па месечным календары, правядуць двухтыднёвы каранцін у сваіх кватэрах. Пра гэта паведаміла прэс-сакратар Міністэрства аховы здароўя **Юлія БАРАДУН**.

— З мэтай дадатковай прафілактыкі і ў адпаведнасці з пажаданнямі студэнтаў, якія не выязджалі ў КНР, прынята рашэнне аб выдзяленні дадатковых месцаў на базе аздараўленчага комплексу «Брыганціна» БДУ для студэнтаў, якія прыбудуць у Беларусь з тых рэгіёнаў Кітая, што не закрыты на каранцін і дзе не зарэгістраваны выпадкі захворванняў. Падкрэслію, што размова ідзе пра дадатковыя меры для студэнтаў, якія не былі ў кантакце з хворымі і не наведвалі эпідэмічна небяспечныя раёны, — сказала Юлія Барадун.

Як мы паведамлялі раней, для выезду з эпідэмічна небяспечных раёнаў КНР грамадзяне Кітая павінны прайсці 14-дзённы каранцін на радзіме, і толькі пасля гэтага могуць атрымаць дазвол на выезд.

Цяпер у аздараўленчы цэнтр «Брыганціна» накіраваны спецыялісты. Тут усё падрыхтавалі для таго, каб людзі маглі камфортна правесці два тыдні. Усе медыцынскія супрацоўнікі, якія будуць працаваць у цэнтры, прайшлі дадатковую падрыхтоўку.

Для студэнтаў, якія вярнуліся з Кітая, тут будзе арганізавана індывідуальная форма навучання ў анлайн-рэжыме. Такія ж меры эпідэмічнай бяс-



пекі ўведзены ва ўсіх абласцях краіны, дзе вучацца студэнты з КНР.

Паводле даных Міністэрства адукацыі, зараз у Беларусі вучыцца каля пяці тысяч студэнтаў з Кітая. На канікулы за межы краіны выехала 920 чалавек.

— Што датычыцца работнікаў «Вялікага каменя», то ў Мінску чакаюць вяртання каля 80 чалавек — размова ідзе пра тых работнікаў, якія таксама не былі ў каранцінных зонах. Усе яны таксама правядуць двухтыднёвы аплачваемы каранцін у сваіх кватэрах, паколькі ў парку ўведзены дадатковыя меры бяспекі для супрацоўнікаў. Адміністрацыя парку завяршае закупку ўсіх неабходных сродкаў для санітарна-эпідэмічнай бяспекі ў сапраўдны момант. Са Смалевіцкай раённай бальніцай устаноўлены кантакт, каб у межах кансалтынгавай дапамогі найлепшым чынам арганізаваць усе мерапрыемствы па ахове здароўя супрацоўнікаў. Акрамя таго, у першым жылым доме на тэрыторыі парка ўжо ўведзены ў строй фельчарскі пункт. Цяпер там пастаянна знаходзіцца медыцынскі супрацоўнік, — сказала Юлія Барадун.

У парку інфармуюць персанал аб тым, як атрымаць медыцынскую дапамогу і прытрымлівацца мер прафілактыкі. Распрацавана памятка па папярэджанні распаўсюджвання інфекцыйных хвароб, у прыватнасці каранавіруса 2019-nCoV.

Прэс-сакратар нагадала, што ў Беларусі праводзіцца комплекс санітар-

на-супрацьэпідэмічных мерапрыемстваў, накіраваных на папярэджанне завозу і распаўсюджвання інфекцыі, выкліканай новым каранавірусам 2019-nCoV. У прыватнасці, у пунктах пропуску на дзяржаўнай мяжы праводзіцца ўзмоцнены санітарна-каранцінны кантроль асоб, якія прыбываюць на тэрыторыю краіны, у тым ліку з выкарыстаннем цеплавідарнага абсталявання (у Нацыянальным аэрапорце «Мінск» забяспечана правядзенне двайнога санітарна-каранціннага кантролю). Апроч гэтага, у 23 пунктах пропуску праз дзяржаўную мяжу арганізаваны забор матэрыялу (мазок са слізістай) для лабараторнага абследавання грамадзян, якія прыбываюць з КНР.

Нагадаем, што ўсім грамадзянам, якія наведвалі Кітай і іншыя краіны, дзе распаўсюджаны вірус, у выпадку з'яўлення сімптомаў (павышэнне тэмпературы, кашаль, адышка, боль у горле) на працягу 14 дзён пасля вяртання трэба неадкладна выклікаць «хуткую», падчас выкліку паведаміць пра сімптомы і дату прыбыцця з Кітая.

Па стане на 7 лютага за час правядзення мерапрыемстваў у сувязі з успышкай каранавіруса ў Беларусі былі ўзяты пробы ў больш чым паўтысячы грамадзян, якія раней знаходзіліся ў КНР. Каранавірус не выяўлены. У больш чым сотні з іх дыягнаставаны сімптомы вострай рэспіраторнай інфекцыі. Усе яны шпіталізаваны ў інфекцыйныя стацыянары, ім аказалі неабходную медыцынскую дапамогу і правялі дадатковыя лабараторныя даследаванні.

Беларусы, якія наведвалі ў Кітаі эпідэмічна небяспечныя рэгіёны, цяпер знаходзяцца на каранціне ў Расіі і Казахстане.

Алена КРАВЕЦ.

Уладзімір КАРАНІК:

«Супакоіць студэнцтва, мінімізаваць рызыкі»

Рызыка завозу ў нашу краіну каранавіруса існуе, але яна кантраляваная і не вельмі высокая. Пра гэта ўчора расказаў міністр аховы здароўя Уладзімір КАРАНІК.

Каб знізіць імавернасць завозу інфекцыі і супакоіць студэнтаў, прынята рашэнне: кітайскіх студэнтаў, якія вяртаюцца з КНР пасля канікул, сяліць асобна. У прыватнасці, у Мінску для гэтага прызначаны прафілакторый БДУ «Брыганціна».

— У тых навучальных установах, дзе ёсць магчымасць пасяліць іх асобна, гэта будзе зроблена. Астатніх мы паселім у прафілакторый «Брыганціна». Гэта здаровыя людзі, якія не былі ў кантакце з хворымі, не наведвалі эпідэмічна небяспечныя раёны і не маюць прыкмет рэспіра-

торнай інфекцыі, — адзначыў Уладзімір Каранік.

Учора ў Беларусь прыбыла група такіх студэнтаў — каля 30. Яны будуць заселены ў падрыхтаваныя пакоі комплексу. У кожным рэгіёне таксама прымаюць такія меры, у прыватнасці, у Віцебскай вобласці выдзелены спецыяльны прафілакторый для кітайскіх студэнтаў.

Як адзначыла **намеснік галоўнага ўрача па эпідэміялогіі Рэспубліканскага цэнтра гігіены, эпідэміялогіі і грамадскага здароўя Ірына ГЛІНСКАЯ**, прырост новых выпадкаў каранавіруса ў свеце зніжаецца. Калі ў канцы студзеня ён склаў 39 % за дзень, то на мінулых выхадных — 30—22 %. А за 6 лютага такі прырост склаў 11 %.

— Гэта сведчыць пра тое, што меры, якія прымаюцца ў КНР, дзейнічаюць. Канешне, колькасць новых выпадкаў павялічваецца, бо колькасць крыніц хваробы значная, але тэмп прыросту паступова замаруджаецца. Бо прыняты беспрэцэдэнтныя меры бяспекі: забаронена перасоўванне за межы правінцыі Хубэй, не праводзіцца масавыя мерапрыемствы, амаль не працуюць грамадскі транспарт і прадпрыемствы. Мяркуючы па прагнозах, рост колькасці новых выпадкаў яшчэ будзе, але потым яна паступова пойдзе на спад, — падкрэсліла Ірына Глінская.

Па звестках на раніцу 7 лютага медыкі пацвердзілі 31 161 выпадак захворвання на каранавірус у Кітаі, 1540 чалавек ужо вылечылася, 636 памерла.

Алена КРАВЕЦ.

УСЕ СЛУЖБЫ НАПАГАТОВЕ

У Брэсце прайшлі вучэнні па барацьбе з распаўсюджваннем каранавіруса

Вучэнні адбыліся на базе абласной інфекцыйнай бальніцы. Паводле легенды, з пункта пропуску «Варшаўскі мост» прыйшло паведамленне аб тым, што мяжу перасякае дзяўчына з характэрнымі сімптомамі: высокая тэмпература, кашаль. Важнае ўдакладненне, дзяўчына напярэдадні прыляцела ў Варшаву з Кітая. На пагранпераход выехала машына хуткай дапамогі, а ў бальніцы сталі рыхтаваць асобную палату.

Медыкі выкарысталі спецыяльныя супрацьчумныя касцюмы, а пацыентку змясцілі ў біябокс для транспарціроўкі.

Перад гэтым яе агледзеў урач. Пасля таго як «хворую» даставілі ў бальніцу, каталку, бокс, касцюмы ўрачоў апрацавалі спецыяльнымі сродкамі. І ўжо ў бальніцы правялі патрэбныя маніпуляцыі, узялі аналізы.

Як адзначыў **начальнік галоўнага ўпраўлення аховы здароўя Брэсцкага аблвыканкама Віктар МІХАЙЛОЎСКИ**, дакладнасць і зладжанасць дзеянняў усіх службаў вельмі важная на шляху заслоны для пранікнення каранавіруснай інфекцыі на тэрыторыю краіны. Асабліва гэта актуальна для памежнага рэгіёна.

Святлана ЯСКЕВІЧ.

«Імпульс» СПАРТЫЎНАГА ЖЫЦЦЯ Ў АСТРАЎЦЫ

У горадзе энергетыкаў запрацаваў шматфункцыянальны комплекс

Двухпавярховы спартыўна-аздараўленчы комплекс са спартзалай для баскетбола, валеябола, гандбола і міні-футбола, 25-метровым басейнам глыбінёй 1,76 і 1,44 метра, саўнай, трэнажорнай залай, фітнес-кавярняй, дзвюма фітнес-заламі, залай для заняткаў дзюдо, вольнай і грэка-рымскай барацьбой стаў шыкоўным падарункам да 80-гадовага юбілею Астравецкага раёна. Гэта ўжо другі сацыяльна-значны аб'ект, які адкрыўся ў горадзе ўсяго за тыдзень. У мінулую пятніцу ў новы будынак пераехала і адразу прыняла першых пацыентаў Астравецкая цэнтральная раённая бальніца. Мяркуецца, што сёлета ў горадзе з'явіцца яшчэ і лядовы каток.

Прапускная здольнасць шматфункцыянальнага комплексу, дзе можна займацца больш чым 20 відамі спорту, — аднамомантна 221 чалавек. Трыбуны разлічаны на 751 месца. На ўзвядзенне «Імпульсу» за два гады спатрэбілася больш чым 15,5 мільёна рублёў.



Працаваць 24 гадзіны ў суткі спарткомплексу і атрымліваць адрэналін і здароўе яго наведвальнікам пажадаў **старшыня Гродзенскага абласнога выканаўчага камітэта Уладзімір КРАЎЦОЎ**:

— Год таму ў Астраўцы з'явіўся цудоўны стадыён з футбольным полем і бегавымі дарожкамі. Увосень на базе першай гімназіі ў межах рэалізацыі сацыяльна-спартыўнага праекта адкрылі суперсучасную пляцоўку (кажуць, найлепшую ў краіне) для баскетбола.

Кіраўнік вобласці выказаў надзею, што тут будуць наладжваць зорчкі і зоркі спорту, чэмпіёны краіны, Еўропы і свету, і падарыў спарткомплексу сертыфікат на 5000 рублёў для набыцця інвентару. «Імпульс» ужо аснашчаны больш чым тысячай адзінак разнастайнага абсталявання, якім напоўніцу карысталіся першыя наведвальнікі трэнажоркі і басейна.

— Гэтае месца стане цудоўнай найсучаснай пляцоўкай для развіцця камандных, гульнявых і індывідуальных відаў спорту, масавых мерапрыемстваў нахталт канцэртаў і навагодніх ёлак. У кавярні будзе спецыяльнае фітнес-харчаванне, у тым ліку кіслародныя катэілі. У трэнажорнай зале, якая ўкамплектавана сучаснымі трэнажорамі, адначасова могуць трэніравацца 40 чалавек, — расказаў пра магчымасці комплексу **Аляксей ДВАРЭЦ-КИ, загадчык сектара спорту і турызму Астравецкага райвыканкама**.

Пасля ўрачыстага адкрыцця ў спартзале прайшоў першы матч па міні-футболе. Права першага ўдару дасталася **міністру спорту і турызму Сяргею КАВАЛЬЧУКУ**. Ён пажадаў юным і дарослым спартсменам вялікіх вынікаў і дасягненняў, каб яны ўдыхалі жыццё ў спарткомплекс, які не павінен простаюць ні гадзіны.

«Імпульс» не стане адзінай установай такога ўзроўню ў вобласці. У межах праграмы развіцця спорту і матэрыяльна-тэхнічнай базы спартаб'ектаў у Навагрудку ўзводзіцца такі ж цудоўны шматфункцыянальны палац, які пачне працаваць літаральна праз два месяцы, а праз месяц прыме наведвальнікаў басейн у Смаргоні, заўважыў Уладзімір Краўцоў:

— У планах таксама будаўніцтва футбольных палёў і стадыёнаў у Ваўкавыску, Гродне. Вызначаюцца з фарматам спартыўнага аб'екта ў Слоніме. Палац там будзе больш арыентаваны на водныя віды спорту. У Гродне сёлета павінны адкрыцца тэнісныя корты добрага ўзроўню.

З 7 лютага комплекс пачаў работу ў звычайным рэжыме — з васьмі гадзін раніцы да дзесяці вечара.

Ірына СІДАРОК, фота аўтара.